



14.01.2025

தலைப்புச் செய்திகள்

- தமிழ்நாட்டில் பொங்கல் பண்டிகை பாரம்பரிய உற்சாகத்துடன் கோலாகலமாக இன்று கொண்டாடப்படுகிறது.
- மதுரை அவனியாபுரம் ஜல்லிகட்டு தற்போது விருவிறுப்பாக நடைபெற்று வருகிறது.
- நாட்டின் அறிவியல் பயண முன்னேற்றத்தின் அடையாளமாக இந்திய வானிலை ஆய்வுமையம் திகழ்கிறது என பிரதமர் திரு.நரேந்திரமோடி தெரிவித்துள்ளார்.
- ஓய்வுபெற்ற பழம்பெரும் ராணுவ வீரர்கள் தினத்தை ஒட்டி ஜம்மு-காஷ்மீரில் நடைபெறும் நிகழ்ச்சியில் பாதுகாப்புத் துறை அமைச்சர் திரு.ராஜ்நாத்சிங் தற்போது பங்கேற்றுள்ளார்.
- இந்திய ஒப்பன் பேட்மிட்டன் ஒற்றையர் முதல்சுற்று ஆட்டங்களில் கிடாம்பி ஸ்ரீகாந்த், கிரண்ஜார்ஜ், பி.வி.சிந்து இன்று களமிறங்குகின்றனர்.

இனி விரிவான செய்திகள்



பொங்கல்

அறுவடைத் திருநாளாம் பொங்கல் பண்டிகை, தமிழகத்தில் பாரம்பரிய உற்சாகத்துடனும், கோலாகலத்துடனும் இன்று கொண்டாடப்பட்டு வருகிறது.

அனைத்து உயிர்களுக்கும் ஆதாரமாக விளங்கும் சூரியனுக்கும், இயற்கைக்கும், உழவுக்கும் நன்றி தெரிவிக்கும் விழாவாக தைமாதம் முதல் நாளான இன்று பொங்கல் பண்டிகையை தமிழக மக்கள் உற்சாகத்துடன் கொண்டாடி வருகின்றனர்.

இந்நன்னாளில், பெண்கள் அதிகாலையிலேயே புத்தாடை அணிந்து, வாசலில் வண்ண கோலமிட்டு, ஆவாரம்பூ, கூளப்பூ, மாவிலை, இஞ்சி, மஞ்சள்கொத்து, தோரணங்களுடன், புதுப்பானையில் புத்தரிசி பொங்கலிட்டு, பழங்கள், கரும்பு

ஆகியவற்றை சூரிய பகவானுக்கு படையலிட்டு பொங்கலோ பொங்கல் என குலவையிட்டு வழிபட்டனர்.



பொங்கல் - தலைவர்கள் வாழ்த்து

பொங்கல் பண்டிகையை ஒட்டி குடியரசு தலைவர் திருமதி. திரௌபதி முர்மு, குடியரசு துணைத்தலைவர் திரு.ஜகதீப்தன்கர், பிரதமர் திரு.நரேந்திரமோடி, முதலமைச்சர் திரு.மு.க.ஸ்டாலின், உள்ளிட்டோர் மக்களுக்கு வாழ்த்துக்களை தெரிவித்துள்ளனர்.



பொங்கல் மாவட்டங்கள்

தென்காசி மாவட்டத்தில் பொங்கல் கொண்டாட்டங்கள் குறித்து எமது செய்தியாளர்

.. வாய்ஸ் ..

திருப்பூர் மாநகராட்சி மற்றும் நொய்யல் பண்பாட்டு அமைப்பு சார்பில், நொய்யல் நதிக்கரையோரம் மாவட்ட ஆட்சித்தலைவர் கிறிஸ்துராஜ் தலைமையில் சமத்துவ பொங்கல்விழா இன்று வெகுவிமரிசையாக நடைபெற்றது.

உதகையில் மாவட்ட ஆட்சித்தலைவர் திருமதி. லட்சுமி பவ்யா தண்ணீரு தலைமையில் நடைபெற்ற பொங்கல் விழாவில் ஏராளமான சுற்றுலா பயணிகள் பங்கேற்றதாக எமது செய்தியாளர் தெரிவிக்கிறார்

.. வாய்ஸ் ..

தூத்துக்குடி காமாட்சியம்மன் கோவில் பகுதிகளில் மக்கள் அனைவரும் புத்தாடை அணிந்து, ரங்கோலி கோலமிட்டு, பொங்கல் வைத்து சூரியனை வழிபட்டனர்.

சிவகங்கை மாவட்டத்தின் பல்வேறு பகுதிகளில் சிறுவர்களுக்கான ஓட்டப்பந்தையம், பாணை உடைத்தல் உள்ளிட்ட பல்வேறு போட்டிகள் நடத்தப்பட்டு வருகிறது.

கன்னியாகுமரி கேசவன் புத்தன்துறை கிராம தேவாலயத்தில் நடைபெற்ற பொங்கல் விழா குறித்து எமது செய்தியாளர் தெரிவிக்கையில்

.. வாய்ஸ் ..

காஞ்சிபுரத்தையடுத்த குண்டுகுளம் கிராமத்தில் 3 ஆயிரம் கிலோ எடைகொண்ட செங்கரும்புகளால் ஆன காளைமாடுகள், மாட்டு வண்டியை செய்து பொங்கலை கொண்டாடிய விவசாயி தெரிவிக்கையில்

.. வாய்ஸ்..



ஐல்லிகட்டு

பொங்கல் பண்டிகையை முன்னிட்டு மதுரை அவனியாபுரம் ஐல்லிக்கட்டு போட்டி தற்போது விடுவிறுப்பாக நடைபெற்று வருகிறது.

இதுகுறித்து எமது செய்தியாளர்

.. வாய்ஸ் ..

பாலமேட்டில் நாளையும், அலங்காநல்லூரில் நாளையநாளும் ஐல்லிகட்டு போட்டிகள் நடைபெறுகின்றன.



பொங்கல் தொடர்ச்சி

திருவள்ளூர் தினம் நாளை கொண்டாடப்படுவதை ஒட்டி சென்னை கடற்கரை சாலையில் அமைந்துள்ள திருவள்ளூர் சிலைக்கு முதலமைச்சர் திரு. மு.க. ஸ்டாலின் மாலை அணிவித்து மரியாதை செலுத்தவுள்ளார்.

2025-ம் ஆண்டிற்கான திருவள்ளூர் விருது மற்றும் 2024-ம் ஆண்டிற்கான பேரறிஞர் அண்ணா, காமராஜர் உள்ளிட்ட 10 விருதுகளை முதலமைச்சர் வழங்கவுள்ளார்.

3 நாள் பொங்கல் பண்டிகை நாளையநாள் காணும் பொங்கலுடன் நிறைவடையும்.

பொங்கலை ஒட்டி மாநிலம் முழுவதும் காவல்துறையினர் தீவிர கண்காணிப்பு பணியில் ஈடுபட்டுள்ளனர்.



ரயில்

பொங்கல் முடித்து சென்னை திரும்புவோர் வசதிக்காக வரும் சனிக்கிழமை மாலை 4 மணிக்கு மதுரையிலிருந்து முன்பதிவில்லா சிறப்பு மெமுரயில் இயக்கப்படும் என தெற்கு ரயில்வே அறிவித்துள்ளது

இந்த ரயில் திண்டுக்கல், திருச்சி, விருத்தாச்சலம், விழுப்புரம் வழியாக நள்ளிரவு 12.45 மணிக்கு எழும்பூர் சென்றடையும்.



பிரதமர்

நாட்டின் அறிவியல் பயண முன்னேற்றத்தின் அடையாளமாக இந்திய வானிலை ஆய்வுமையம் திகழ்கிறது என பிரதமர் திரு. நரேந்திரமோடி தெரிவித்துள்ளார்.

புதுதில்லி பாரத் மண்டபத்தில் இந்திய வானிலை ஆய்வு மையத்தின் 150-வது நிறுவனதின கொண்டாட்டங்களில் இன்று உரையாற்றிய அவர், நவீன அறிவியல் மற்றும் தொழில்நுட்ப பயணத்தில் இந்திய வானிலை ஆய்வுமையம் 150 ஆண்டுகள் சிறப்பான பயணம் மேற்கொண்டதாக புகழாரம் சூட்டினார்.

மிஷன் மௌசம் எனும் திட்டம் இன்று தொடங்கி வைக்கப்பட்டதன் மூலம் நாட்டின் வானிலை மற்றும் காலநிலை துல்லியமாக கணிக்கமுடியும் என்றார்.

நீடித்த நிலையான எதிர்காலத்திற்கு மத்திய அரசு உறுதியூண்டுள்ளதற்கு இத்திட்டம் ஒரு சான்று என பிரதமர் குறிப்பிட்டார்.

கடந்த 150 ஆண்டுகாலமாக கோடிக்கணக்கான மக்களுக்கு சேவை வழங்கிய வானிலை ஆய்வுமையத்தை பிரதமர் பாராட்டினார்.

150 ஆண்டுகால பயணத்தை குறிக்கும் வகையில் சிறப்பு நாணயத்தையும் பிரதமர் வெளியிட்டார்.

இந்நிகழ்வின்போது அதிநவீன வானிலை கண்காணிப்பு தொழில்நுட்பங்கள், வானிலை முன்னறிவிப்பு, வானிலை மேலாண்மை உள்ளிட்ட திட்டங்கள் அடங்கிய “2047 வானிலைதொலைநோக்கு” தொடர்பான ஆவணத்தையும் பிரதமர் வெளியிட்டார்.



ராஜ்நாத் சிங் - ஆயுதப்படை

ஓய்வுபெற்ற பழம்பெரும் ராணுவ வீரர்கள் தினத்தை ஒட்டி ஜம்மு-காஷ்மீரில் நடைபெறும் நிகழ்ச்சியில் பாதுகாப்புத் துறை அமைச்சர் திரு.ராஜ்நாத் சிங் தற்போது பங்கேற்றுள்ளார்.

இந்நிகழ்ச்சியில் உரையாற்றிய அவர், 1965-ம் ஆண்டு நடைபெற்ற இந்திய - பாகிஸ்தான் போரின் வைரவிழா ஆண்டு 2025 என குறிப்பிட்டார்.

ஜம்முகாஷ்மீர் அக்னூரில் ஆப்ரேஷன் கிரான்ஸ்லாம் என்ற பெயரில் பாகிஸ்தான் ராணுவத்தின் முயற்சியை இந்திய ராணுவம் முறியடித்ததை அமைச்சர் சுட்டிக்காட்டினார்.

ஓய்வுபெற்ற ராணுவ வீரர்களுக்கு மகரசங்கராந்தி வாழ்த்துக்களையும் அமைச்சர் தெரிவித்தார்.

இந்நாளையொட்டி ஜம்மு-காஷ்மீர் அக்னூரில் புராதன அருங்காட்சியகத்தை திரு. ராஜ்நாட்சிங் இன்று திறந்துவைத்தார்.

1947-ம் ஆண்டு நடைபெற்ற போரில் இந்திய ராணுவத்தை வெற்றிக்கு அழைத்துச்சென்ற முதல் இந்திய தளபதி ஃபீல்டு மார்ஷல் கே.எம். கரியப்பா ஓய்வுபெற்றதை குறிக்கும் வகையில் ஆண்டுதோறும் ஜனவரி 14-ம் தேதி இத்தினம் கடைபிடிக்கப்படுகிறது.



ஜெய்சங்கர்

உலகளவில் இந்தியாவின் தரம் அனைத்து துறைகளிலும் முன்னேறியுள்ளதாக மத்திய வெளியுறவு துறை அமைச்சர் டாக்டர் எஸ்.ஜெய்சங்கர் கூறியுள்ளார்.

ஸ்பெயின் மேட்ரிடில் இந்திய வம்சாவளியினரிடையே உரையாற்றிய அவர், உலகம் முழுவதும் மூன்றரை முதல் 3.6 கோடி இந்திய வம்சாவளியினர் வசித்து வருவதாகவும், கடந்த 10 ஆண்டுகளில் இம்மக்களுக்கு முக்கியத்துவம் அளித்துள்ளதோடு மிகப்பெரிய மாற்றத்தை மத்திய அரசு கொண்டு வந்துள்ளதாகவும் தெரிவித்தார்.

முன்னதாக ஸ்பெயின் வெளியுறவுத்துறை அமைச்சருடன் வர்த்தகம், முதலீடு பாதுகாப்பு, ரயில்வே, பசுமை ஹைட்ரஜன் உள்ளிட்ட துறைகளில் பயனுள்ள வகையில் பேச்சுவார்த்தை மேற்கொள்ளப்பட்டதாகவும் அமைச்சர் சமூக வலைதளப்பதிவில் கூறியுள்ளார்.



துரைமுருகன்

தமிழகத்தில் புதிதாக மணல் குவாரிகள் திறக்க தற்போது வாய்ப்பில்லை என மாநில நீர்வளத்துறை அமைச்சர் திரு. துரைமுருகன் தெரிவித்துள்ளார்.

வேலூர் மாவட்டம் காட்பாடியில் இன்று செய்தியாளர்களிடம் பேசிய அவர், ஆறுகளில் நீர்வரத்து அதிகம் காணப்படுவதால் மணல் எடுக்க சாத்தியமில்லை என்றார்.



ஈரோடு இடைத்தேர்தல்

ஈரோடு கிழக்கு சட்டப்பேரவை தொகுதி இடைத்தேர்தல் வரும் 5-ம் தேதி நடைபெறுவதை ஒட்டி வாக்குப்பதிவிற்கு பயன்படுத்தப்படும் இயந்திரங்கள் அனைத்தும் தேர்தல் நடத்தும் அலுவலர் திரு. மனீஷிடம் ஒப்படைக்கப்பட்டன.

இயந்திரங்கள் வைக்கப்பட்ட அறைக்கு காவல்துறை பாதுகாப்பு போடப்பட்டுள்ளது.



பலூன் திருவிழா

தமிழ்நாடு சுற்றுலாத்துறை சார்பில் 10-வது சர்வதேச பலூன் திருவிழா கோவை மாவட்டம் பொள்ளாச்சியில் இன்று தொடங்கியது.

வரும் 16-ம் தேதிவரை நடைபெறவுள்ள இவ்விழாவில் தஞ்சை பெரியகோவில் வடிவிலான பலூன் மற்றும் யானை, புலி, கரடி வடிவிலான பலூன்கள் பறக்கவிடப்பட்டன.

அமெரிக்கா, பிரிட்டன், ஆஸ்திரேலியா, பிரேசில், பெல்ஜியம், ஐப்பான், தாய்லாந்து, உள்ளிட்ட நாடுகளை சேர்ந்த ராட்சத பலூன்கள் கொண்டுவரப்பட்டு பல்வேறு வண்ணங்களில் வானிலை பறக்கவிடப்பட்டன.



ரயில் விபத்து

விழுப்புரத்திலிருந்து இன்று காலை புதுச்சேரி புறப்பட்ட பயணிகள் ரயில் சில நிமிடங்களிலேயே தடம்புரண்டது.

தொடர்ந்து பயணிகள் வேறு வாகனங்களில் செல்ல அறிவுறுத்தப்பட்டனர்.

தண்டவாளம் சரி செய்யும் பணிகளில் ரயில்வே ஊழியர்களும், பொறியாளர்களும் தீவிரமாக ஈடுபட்டுள்ளனர்.

இச்சம்பவம் குறித்து ரயில்வே போலீசார் விசாரணை மேற்கொண்டு வருகின்றனர்.



சபரிமலை

சபரிமலை சுவாமி ஐயப்பன் திருக்கோவிலில் மகர விளக்கு பூஜை இன்று நடைபெறுகிறது

பந்தளத்திலிருந்து புறப்பட்ட திருவாபரணம் நிலக்கல், நீலிமலை, சபரிபீடம், சரங்குத்தி, காட்டுப்பாதை வழியாக இன்றுமாலை சன்னிதானம் வந்தடையும்.

சுவாமி ஐயப்பனுக்கு திருவாபரணம் சாற்றி தீபாரதனை நடைபெறும் போது மகர ஜோதி தரிசனம் பொன்னம்பலமேட்டில் நடைபெறும்.

ஜோதியை தரிசனம் செய்ய ஏராளமான ஐயப்ப பக்தர்கள் சபரிமலையில் குவிந்த வண்ணம் உள்ளனர்.



திருவையாறு

திருவையாறு சத்குரு ஸ்ரீ தியாகராஜ சுவாமிகளின் 178-வது ஆராதனை விழா மங்கள இசையுடன் இன்றுமாலை தொடங்குகிறது.

விழாவின் முக்கிய நிகழ்ச்சியான ஆராதனை மற்றும் பஞ்சரத்ன கீர்த்தனைகள் இசைத்தல் வரும் 18-ம் தேதி நடைபெறும்.



வானிலை

வளிமண்டல கீழடுக்கு சுழற்சி காரணமாக ராமநாதபுரம், தென்காசி, தூத்துக்குடி, திருநெல்வேலி, கன்னியாகுமரி மாவட்டங்களில் இன்று கனமழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.



பேட்மிட்டன்

புதுதில்லியில் நடைபெறும் இந்திய ஒப்பன் பேட்மிட்டன் ஆடவர் ஒற்றையர் முதல் சுற்றில் இந்தியாவின் கிரண் ஜார்ஜ், கிடாம்பி ஸ்ரீகாந்த் இன்று களமிறங்குகின்றனர்.

மகளிர் பிரிவில் பி.வி.சிந்து - சீன தைபேயின் சுங் ஷாவை எதிர்கொள்கிறார்.

கலப்பு இரட்டையர் காலிறுதிக்கு முந்தைய சுற்றுக்கு இந்தியாவின் துருவ்கபிலா, தனிஷாகிறாஸ்டோ இணை முன்னேறியுள்ளது.

இன்று நடைபெற்ற முதல்சுற்றில் இந்திய இணை 8-21, 21-19, 21-17 எனும் செட்கணக்கில் தைவானின் சென் ஷெங் கியாணை வென்றது.



கிரிக்கெட்

இந்திய அயர்லாந்து மகளிர் அணிகளுக்கு இடையிலான 3-வது இறுதி ஒருநாள் சர்வதேச கிரிக்கெட் போட்டி ராஜ்கோட்டில் நாளை நடைபெறுகிறது.

3 போட்டிகள் கொண்ட இத்தொடரை இந்தியா 2-0 எனும் கணக்கில் ஏற்கனவே கைப்பற்றியுள்ளது.



இத்துடன் இந்த செய்தியறிக்கை முடிவடைந்தது.